

ಹೊಯ್ಸಳ ವಾಣಿ

ನಮ್ಮ ಹನಿ ನಮ್ಮ ದೂರಿ

Vol. 09, Issue - 09

KARKAN/2008/27013


ಬಿಡಿ ಪ್ರತಿ ರೂ. 4/-

E-mail:hks_mysore@yahoo.com

SEP- 2016

Pages - 8

ಅಧ್ಯಕ್ಷರ ನುಡಿ



ಭಾದ್ರಪದ ಮಾಸದ ಮಹತ್ವ ಹಬ್ಬವಾದ ಗೌರಿ- ಗಣೇಶ ಚತುರ್ಥಿ ಸಂಭ್ರಮ ಕಳೆಗಟ್ಟಿದ್ದು ಮೊದಲ ದಿನವಾದ ಭಾನುವಾರ ಸೋಮವಾರ ನಗರದಲ್ಲಿ ಮನೆ ಮನೆಗಳಲ್ಲಿ ಸ್ವರ್ಣಗೌರಿ ವ್ರತ ಬಾಗಿನ ಸಂಪ್ರದಾಯಗಳು ಶ್ರದ್ಧಾ ಭಕ್ತಿಯಿಂದ ಜರುಗಿದವು. ಮನೆ ಗಳಲ್ಲಿ ಗೌರಿ-ಗಣೇಶನನ್ನು ಪ್ರತಿಷ್ಠಾಪಿಸಿ ಹೆಂಗಳೆಯರು ವಿಷೇಶ ಪೂಜೆ ಸಲ್ಲಿಸಿ, ಬಾಗಿನ ಅರ್ಪಿಸಿದರು. ತವರು ಮನೆಯವರು ಬಾಗಿನ ಉಡುಗೊರೆ ನೇಡುವುದು ಮೊದಲಾದವು ಸಡಗರಕ್ಕೆ ಮೆರಗು ನೀಡಿದವು.

ಸಂಘದಲ್ಲಿಯೂ ಗಣಪತಿಯ ವಿಗ್ರಹ ಕೂಡಿಸಿ ಪೂಜೆ ಸಲ್ಲಿಸಲಾಯಿತು. ತಾ||11-9-16ರಂದು ಮಹಾ ಮಂಗಳಾರತಿಯನ್ನು ಏರ್ಪಡಿಸಲಾಗಿದೆ. ಸರ್ವರಿಗೂ ಆಮಂತ್ರಣ.

ಇನ್ನು ನಾಡ ಹಬ್ಬ ದಸರಾ ಮಹೋತ್ಸವದ ವಿಶೇಷ ಆಕರ್ಷಣೆ ಮೆರಗು ಮೈಸೂರಿಗೆ ತಂದು ಕೊಟ್ಟಿದೆ. ಪ್ರದರ್ಶನಕ್ಕೆ ಗಜಪಯಣ, ಮೈಸೂರು ಸೊಬಗು, ಜಲಸಂರಕ್ಷಣೆ, ಪರಿಸರ ಸಂರಕ್ಷಣೆ ಇವುಗಳ ಪರಕಲ್ಪನೆಗಳನ್ನು ನಿಗದಿಪಡಿಸಲು ನಿಯೋಜಿಸಲಾಗಿದೆ. ಇದನ್ನು ಸಂಘದ ಹೊರಗಿನ ಸದಸ್ಯರಿಗೆ ಕೊಡಲಾಗಿದೆ. ಸಂಘದ ಸಮಸ್ತ ಸದಸ್ಯರಿಗೆ ಗೌರಿ ಗಣೇಶ ಮತ್ತು ವಿಜಯದಶಮಿಯ ಶುಭಾಶಯಗಳು

- ಪಿ. ವಿ. ಭಾರದ್ವಾಜ

ಮಹಿಳಾ ಮಿಲನ

ದಿನಾಂಕ 16-08-16ರಂದು ಬೆಳಿಗ್ಗೆ 11 ಗಂಟೆಗೆ ಹೊ.ಕ.ಸಂಘದ ಮಹಿಳಾ ಸದಸ್ಯರ ಮಿಲನ ಕಾರ್ಯಕ್ರಮ ಎಂದಿನಂತೆ ನಡೆಯಿತು. ಅಂದು ವಿಶೇಷವಾಗಿ, CARDIO RHYTHM HEALTH CARE, ಮೈಸೂರು, ಇವರು ಹೃದಯಕ್ಕೆ ಸಂಬಂಧಿಸಿದ ಖಾಯಿಲೆಗಳು ಮತ್ತು ಅವುಗಳಿಗೆ ತೆಗೆದುಕೊಳ್ಳಬಹುದಾದ ಚಿಕಿತ್ಸೆಗಳ ಬಗ್ಗೆ ಮಾಹಿತಿ ನೀಡಿದರು. ಅವರಿಗೆ ಸಂಘದ ವಂದನೆಗಳು.

ದಿನಾಂಕ 20-09-16ರಂದು, ಬೆಳಿಗ್ಗೆ 11 ಗಂಟೆಗೆ ಪ್ರತಿ ತಿಂಗಳ, ಹೊ.ಕ.ಸಂಘದ ಮಹಿಳಾ ಸದಸ್ಯರ ಮಿಲನ ಕಾರ್ಯಕ್ರಮ ನಡೆಯಲಿದೆ. ಸದರಿ ಕಾರ್ಯಕ್ರಮದಲ್ಲಿ ಶ್ರೀಮತಿ ಸುಮನ ವಿಶ್ವೇಶ್ವರವರು ವಯಸ್ಕ ಮಹಿಳೆಯರ ಆರೋಗ್ಯದ ತೊಂದರೆಗಳು ಹಾಗೂ ಅವುಗಳ ನಿವಾರಣಾ ಕ್ರಮಗಳ ಬಗ್ಗೆ ALTERNATIVE MEDICINE ಆಡಿಯಲ್ಲಿ ತಿಳಿಸಿಕೊಡಲಿದ್ದಾರೆ. ಎಲ್ಲರೂ ತಪ್ಪದೇ ಭಾಗವಹಿಸಬೇಕೆಂದು ಈ ಸ್ನೇಹಯುಕ್ತ ಆಗ್ರಹ.

ಮಂಗಳಾರತಿ

ದಿನಾಂಕ 11-09-16ರಂದು, ಸಂಜೆ 5 ಕ್ಕೆ ಪ್ರತಿ ವರ್ಷದಂತೆ ಶ್ರೀ ಸಿದ್ಧಿವಿನಾಯಕ ದೇವರ ಮಂಗಳಾರತಿ ಕಾರ್ಯಕ್ರಮ ಏರ್ಪಡಿಸಲಾಗಿದೆ. ಈ ಸಂದರ್ಭದಲ್ಲಿ, ಮೈಸೂರಿನ ಸರಸ್ವತೀಪುರಂನಲ್ಲಿರುವ, ಶ್ರೀ ಶಂಕರ ಜಯಂತಿ ಸಭಾ ಸದಸ್ಯರಿಂದ, ಭಕ್ತಿಗೀತೆಗಳ ಕಾರ್ಯಕ್ರಮ ಏರ್ಪಡಿಸಲಾಗಿದೆ. ಆಸ್ತಿಕ ಬಂಧುಗಳು ಕಾರ್ಯಕ್ರಮಕ್ಕೆ ಬಂದು ಶ್ರೀ ವಿಘ್ನೇಶ್ವರನ ಕೃಪೆಗೆ ಪಾತ್ರರಾಗಬೇಕೆಂದು ಪ್ರೀತಿಯ ಆಗ್ರಹ.

ಸುಭಾಷಿತ

ಅಕಿಂಚನಸ್ಯ ದಾಂತಸ್ಯ ಶಾಂತಸ್ಯ ಸಮಚೇತಸಃ|

ಸದಾ ಸಂತುಷ್ಟ ಮನಸಃ ಸರ್ವಾಃ ಸುಖಮಯಾಃ ದಿಶಃ||

(ಮಹಾಭಾರತ)

ಬಡವನಿಗೆ, ಆತ್ಮಸಂಯಮಿಗೆ, ಶಾಂತನಾದವನಿಗೆ, ಸಮ ಚಿತ್ತನಿಗೆ, ಸದಾ ಸಂತೃಪ್ತ ವ್ಯಕ್ತಿಗೆ, ಎಲ್ಲ ಅವಸ್ಥೆ ಇಲ್ಲವೇ ಪ್ರಸಂಗಗಳು, ಸುಖಮಯವಾಗಿಯೇ ಎನಿಸುವವು.

(ಸಂಗ್ರಹ: ವಿ.ಕೆ.ವೆಂಕಟರಾಮು)

ಶ್ರೀ ಮಾತ್ರೇ ನಮಃ

ಶ್ರೀ ಲಲಿತಾ ಅಷ್ಟೋತ್ತರ ಶತನಾಮಾವಳಿ

(ಕಳೆದ ಸಂಚಿಕೆಯಿಂದ ಮುಂದುವರೆದಿದೆ)

(ವಿವರಣೆ: ಶ್ರೀಮತಿ ನಾಗಲಕ್ಷ್ಮಿ ಚಂದ್ರಶೇಖರ್)

46. ಓಂ ಚಕ್ರಾಜ ಮಹಾಯಂತ್ರ ಮಧ್ಯವರ್ತಿಸ್ಯೇ
ನಮೋ ನಮಃ

ಚಕ್ರಾಜ - ಶ್ರೀಚಕ್ರ, ಇದು ಮಹಾಯಂತ್ರದ ಸ್ವರೂಪ. ಆ ಚಕ್ರದ ಮಧ್ಯದಲ್ಲಿ ನೆಲೆಸಿದ್ದಾಳೆ.

ಶ್ರೀ ಚಕ್ರವು ಶಿವಶಕ್ತಿಯರ ಐಕ್ಯವನ್ನು ಪ್ರತಿನಿಧಿಸುತ್ತದೆ. ಕೆಳಮುಖವಾದ ಐದು ಶಕ್ತಿ ಚಕ್ರಗಳು, ಮೇಲ್ಮುಖವಾದ ನಾಲ್ಕು ಶಿವಚಕ್ರಗಳು, ಇವುಗಳೊಂದಿಗೆ ಶಿವಶಕ್ತಿಯರ ಶರೀರ ವಾಗುತ್ತದೆ. ಚಕ್ರಗಳ ರಾಜನಾದ ಶ್ರೀಚಕ್ರದಲ್ಲಿ ಪರಾಶಕ್ತಿಯು ವಾಸಿಸುತ್ತಾಳೆ.

ಶಕ್ತಿಚಕ್ರಗಳು- 5 - ತ್ರಿಕೋಣ, ಅಷ್ಟಕೋಣ, ದಶ ಕೋಣ, ದಶಕೋಣ, ಚತುರ್ದಶಕೋಣ.

ಶಿವಚಕ್ರಗಳು - 4 - ಬಿಂದು, ಅಷ್ಟದಳ, ಷೋಡಶದಳ, ಚತುರಶ್ರದಳ, 5 + 4 ನವಾವರಣ. ಅಲ್ಲಿ ವಾಸಿಸುವ

ದೇವಿಗೆ ನಮಸ್ಕಾರ.

47. ಓಂ ಚಿದಗ್ನಿಕುಂಡ ಸಂಭೂತ ಸುದೇಹಾಽಯೈ
ನಮೋನಮಃ

ಶುದ್ಧ ಪ್ರಜ್ಞೆಯ ಅಗ್ನಿಕುಂಡದಿಂದ ಜನಿಸಿದ ಸುದೇಹ ವನ್ನು ಹೊಂದಿರುವವಳು.

ಬ್ರಹ್ಮನು ಸಚ್ಚಿದಾನಂದ ಸ್ವರೂಪನಾಗಿದ್ದಾನೆ. ಚಿತ್ ಎಂದರೆ ಅವಿಭಕ್ತ ಪರಬ್ರಹ್ಮ ಸ್ವರೂಪ. ಅವನೇ ಎಲ್ಲದರ ಮೂಲ.

(1) ಐಹಿಕ ಆಸಕ್ತಿ ಅನುರಾಗಗಳನ್ನು ಸುಟ್ಟುಬಿಡುವ ಅರಿವಿನ ಬೆಂಕಿಯೇ ಜ್ಞಾನಾಗ್ನಿ. ಅಂತಹ ಅಗ್ನಿಯಿಂದ ಅಜ್ಞಾನವನ್ನು ಭಸ್ಮ ಮಾಡಿದಾಗ ಪರಬ್ರಹ್ಮ ಸ್ವರೂಪಳಾದ ದೇವಿಯ ಸುಸ್ವರೂಪ ತೋರಿರುತ್ತದೆ.

(2) ದೇವತೆಗಳು ಭಂಡಾಸುರನ ಸಂಹಾರಕ್ಕಾಗಿ ದೇವಿಯ ಅನುಗ್ರಹವನ್ನು ಪಡೆಯಲು ಒಂದು ಮಹಾವನ್ನು ಪ್ರಾರಂಭಿಸುತ್ತಾರೆ. ಆ ಯಜ್ಞ ಕುಂಡದಿಂದ ದೇವಿಯ ಅವಿಭಾವವಾಗುತ್ತದೆ.

(3) ನಮ್ಮಲ್ಲಿರುವ ಅಹಂಭಾವ, ಅಭಿಮಾನ, ಜಂಬ, ದರ್ಪ, ಸ್ವಾರ್ಥ, ಲೋಭ, ಈ ದುರ್ಗುಣಗಳನ್ನು ಜ್ಞಾನಾಗ್ನಿ ಹೋಮ ಮಾಡಿದಾಗ, ಜ್ಞಾನಪುಂಜವು ಉದಯವಾಗುತ್ತದೆ.

ನಿಮ್ಮಲ್ಲಿ ಮನವಿ

ಸಂಘಕ್ಕೆ ಬೇಕೇ ಬೇಕು, ನಿಮ್ಮ ಇತ್ತೀಚಿನ ಮೊಬೈಲ್ ನಂಬರ್, ನಿಮ್ಮ ಇಮೈಲ್ ವಿಳಾಸ, ನಿಮ್ಮ ಇತ್ತೀಚಿನ ಮನೆಯ ವಿಳಾಸ (ಬದಲಾಯಿಸಿದ್ದರೆ). ನೀವು ಭಾಗವಹಿಸಿದ ಸಂಘದ ಕಾರ್ಯಕ್ರಮಗಳ ಬಗ್ಗೆ ನಿಮ್ಮ ಅನಿರೀಕ್ಷೆಗಳನ್ನು ತಿಳಿಸಿರಿ, ಕಾರ್ಯಸಾಧನವಾದ ಉಪಯುಕ್ತ ಸಲಹೆಗಳನ್ನು ನೀಡಿ, ಹೊಯ್ಸಳವಾಣಿಗೆ ಲೇಖನಗಳನ್ನು ನೀಡಿ. ಜಾಹೀರಾತುಗಳನ್ನು ನೀಡಿ. ನಿಮ್ಮ ಪರಿಚಯದ, ಹೊ.ಕ. ಸಮಾಜದ ಸದಸ್ಯ ಬಂಧುಗಳನ್ನು ಹೊಯ್ಸಳವಾಣಿಗೆ ಆಜೀವ ಚಂದಾ ದಾರರಾಗುವಂತೆ ಪ್ರೇರೇಪಿಸಿ. ಸಂಘದ ಎಲ್ಲ ಕಾರ್ಯಕ್ರಮಗಳಿಗೆ ನೀವೂ ಬನ್ನಿ, ಅವರನ್ನೂ ಕರೆತನ್ನಿ. ನಿಮ್ಮ ಸಂಘದ ಸರ್ವತೋಮುಖ ಬೆಳವಣಿಗೆಗೆ ಸಹಕರಿಸಿ. - ಸಂ

ಸದಸ್ಯರ ಅವಗಾಹನೆಗೆ

ಹೊಯ್ಸಳವಾಣಿಯಲ್ಲಿ ಪ್ರಕಟವಾಗುವ ಲೇಖನಗಳಲ್ಲಿ ಅಭಿವ್ಯಕ್ತಗೊಂಡ ವಿಚಾರಗಳು ಹಾಗೂ ಅಭಿಪ್ರಾಯಗಳು ಕೇವಲ ಅವುಗಳ ಲೇಖಕ / ಲೇಖಕಿಯರದ್ದಾಗಿರುತ್ತವೆ.

ಕ್ಷಮೆ ಇರಲಿ: ಸಾಲು ಸಾಲು ರಚನೆಗಳು, ಗೌರಿ ಗಣೇಶ ಹಬ್ಬದ ಸಂಭ್ರಮದಿಂದಾಗಿ ತರಾತುರಿಯಲ್ಲಿ ಪತ್ರಿಕೆ ಮುದ್ರಣಗೊಂಡಿದೆ. ತಪ್ಪುಗಳಿದ್ದಲ್ಲಿ ಕ್ಷಮೆ ಇರಲಿ. - ಸಂ.

ಸಂಧ್ಯಾ ಸುರಕ್ಷ ಟ್ರಸ್ಟ್ (ರಿ.)

ಬ್ರಾಹ್ಮಣ ಧರ್ಮ ಸಂಸ್ಕಾರ ಪ್ರತಿಷ್ಠಾನ

ಜಿಲ್ಲಾ ಬ್ರಾಹ್ಮಣ ಮಹಾಸಭಾ ಕಚೇರಿ, ಡಿವಿಎಸ್ ಲೇಔಟ್, ಉದಯ ರವಿ ಮುಖ್ಯ ರಸ್ತೆ, ಅಮ್ಮ ಕಾಂಪ್ಲೆಕ್ಸ್ ಹತ್ತಿರ, ಮೈಸೂರು
ದೂರವಾಣಿ : 8088799540, 8861998817

ಮೈಸೂರಿನ ತ್ರಿಮತಸ್ಥ ಬ್ರಾಹ್ಮಣರಿಗೊಂದು ಸದವಕಾಶ

ತ್ರಿಮತಸ್ಥ ಬ್ರಾಹ್ಮಣ ಬಂಧುಗಳ ಪೂರ್ವಿಕರ ಎಲ್ಲಾ ಶ್ರಾದ್ಧಾದಿ ಕರ್ಮಗಳನ್ನು (ವೈದಿಕ) ಅಪರ, ಪೂರ್ವ, ಅಂತ್ಯಷ್ಟಿ ಕರ್ಮಗಳನ್ನು ಮತ್ತು ಸಂಚಯನಗಳನ್ನು ಮೃತ ದಿನದಿಂದ 14ನೇ ದಿನದ ವೈಕುಂಠದವರೆಗೂ ಸುಮಾರು 200 ಜನ ಒಂದೇ ಸಲ ಊಟ ಮಾಡಬಹುದಾದ ವಿಶಾಲ ಜಾಗದಲ್ಲಿ ನಿತ್ಯ ಕರ್ಮಾನುಷ್ಠಾನರಾದ ಬ್ರಾಹ್ಮಣ ಪುರೋಹಿತರಿಂದ ಹಾಗೂ ನುರಿತ ಅಡುಗೆಯವರಿಂದ ಆಯಾಯ ಬ್ರಾಹ್ಮಣ ಧರ್ಮ ಸಂಪ್ರದಾಯಕ್ಕನುಗುಣವಾಗಿ ಶ್ರದ್ಧೆಯಿಂದ ನೆರವೇರಿಸಿಕೊಡಲಾಗುವುದು.

ವಿ. ಸೂ : ಅಂತ್ಯಷ್ಟಿ ವಾಹನದ ಸೌಲಭ್ಯ ದೊರೆಯುತ್ತದೆ.

ಸಾಯಂಕಾಲದ ಎಲ್ಲಾ ರೀತಿಯ ಕಾರ್ಯಕ್ರಮಗಳಿಗೆ ಸ್ಥಳಾವಕಾಶ ಲಭ್ಯವಿರುತ್ತದೆ. ಶುಚಿ-ರುಚಿಯಾದ ಬ್ರಾಹ್ಮಣ ಭೋಜನ ಉಪಹಾರದ ಕ್ಯಾಟರಿಂಗ್ ವ್ಯವಸ್ಥೆ ದೊರೆಯುತ್ತದೆ.

ಬಿ. ಆರ್. ನಟರಾಜ್ ಜೋಯ್ಸ್ ಅನಂತ ಪ್ರಸಾದ್ ಎಂ. ಎಸ್. ಜಿಲ್ಲಾಧ್ಯಕ್ಷರು ವ್ಯವಸ್ಥಾಪಕರು

ಜಿಲ್ಲಾ ಬ್ರಾಹ್ಮಣ ಮಹಾ ಸಭಾ ಮೈಸೂರು

ವಲಯ ಉಪಾಧ್ಯಕ್ಷರು

ಅಖಿಲ ಕರ್ನಾಟಕ ಬ್ರಾಹ್ಮಣ ಮಹಾಸಭಾ

ವಿವರಗಳಿಗೆ: ದೂರವಾಣಿ: 8088799540, 8861998817

ನಂಬಿಕೆಯನ್ನೇ ನೆಚ್ಚುವುದಾದರೆ, ಅರಿವಿನ ಕಣ್ಣನ್ನು ಮುಚ್ಚಿಕೊಳ್ಳಬೇಕಾಗುತ್ತದೆ.

ಗತಕಾಲದ ನೆನಪು

ಹೊಯ್ಸಳ ಕರ್ನಾಟಕ ಸಂಘ, ಮೈಸೂರು ತನ್ನ 108ನೇ ವರ್ಷದ ಸಂಭ್ರಮಾಚರಣೆಯಲ್ಲಿ ಹೊಸದೊಂದು ಆಲೋಚನೆಯತ್ತ ಹೆಜ್ಜೆ ಹಾಕುತ್ತಿದೆ. ಸಂಘವು ಈ ಶತಮಾನೋತ್ಸರ ಸಂಭ್ರಮಾಚರಣೆಯಲ್ಲಿ, ತನ್ನ ಬಹುಮುಖ್ಯ ಕರ್ತವ್ಯವಾದ, ಸಂಸ್ಥಾಪಕರನ್ನು ನೆನೆಯುವ ಪುಣ್ಯಕಾರ್ಯಕ್ಕೆ ತನ್ನನ್ನು ಹಾಗೂ ಎಲ್ಲಾ ಹೊಯ್ಸಳ ಕರ್ನಾಟಕ ಬಾಂಧವರಿಗೂ ಕರೆ ನೀಡಿದೆ.

ಈ ನಿಟ್ಟಿನಲ್ಲಿ ಸಂಘ ನಡೆದು ಬಂದ ಹಾದಿ ಹಾಗೂ ಸಂಸ್ಥಾಪಕರ ಪುಟ್ಟ ಪರಿಚಯ ಇಲ್ಲಿದೆ.

1908ನೇ ಇಸವಿಯ, ಏಪ್ರಿಲ್ 19 ಮತ್ತು 20ನೇ ತಾರೀಖಿನಂದು ಹೊಯ್ಸಳ ಕರ್ನಾಟಕದ ಭಾಂಧವರೆಲ್ಲರೂ, ಒಂದು ಹೊಸ ಆಲೋಚನೆಗೆ ಜೀವನೀಡಿ, ಬಾಂಧವರನ್ನೆಲ್ಲಾ ಒಂದುಗೂಡಿಸಿ ಸಮಾಜದ ಏಳಿಗೆಗೆ ಶ್ರಮಿಸುವಂತಹ ಒಂದು ಸಂಸ್ಥೆಯನ್ನು ಕಟ್ಟಬೇಕೆಂಬ ಮಹತ್ಕಾರ್ಯಕ್ಕೆ ತಮ್ಮನ್ನು ತೊಡಗಿಸಿಕೊಂಡರು ಈ ಆಲೋಚನೆ ಮತ್ತು ಕಾರ್ಯರೂಪದ ಪ್ರಭಾವವೇ ಇಂದಿನ ಹೊಯ್ಸಳ ಕರ್ನಾಟಕ ಸಂಘದ (ನೋಂ) ಮೈಸೂರು. ಈ ಎಲ್ಲಾ ಹಿರಿಯರ ಬಗ್ಗೆ ಮತ್ತು ಅವರು ಮಾಡಿದ ಮಹತ್ಕಾರ್ಯಗಳ ಬಗ್ಗೆ ತಿಳಿಸಿಕೊಡುವ ಸಲುವಾಗಿ ಒಂದು ಸಣ್ಣ ಪ್ರಯತ್ನ ನಮ್ಮದು.

ಹೊಯ್ಸಳ ಕರ್ನಾಟಕ ಸಂಘದ, ಇತಿಹಾಸದ ಆಳದಲ್ಲಿ ತನ್ನ ಬೇರುಗಳು 17ನೇ ಶತಮಾನದಿಂದ ದೊರೆಯುತ್ತದೆ. ಸುಮಾರು 17ನೇ ಶತಮಾನದ ಅಂತ್ಯದಲ್ಲಿ ನಮ್ಮ ಪೂರ್ವಜರು ಒಂದುಗೂಡುವ ಸಲುವಾಗಿ ಹಲವಾರು ಸಭೆ, ಸಮಾರಂಭವನ್ನು ನಡೆಸುತ್ತಿದ್ದರು. ನಂತರ 1890ರಲ್ಲಿ ಪ್ಲೇಗ್‌ನ ಉಪದ್ರವ ಪ್ರಾಪ್ತವಾದ ಕಾರಣ ಜನಗಳು ಗುಂಪುಸೇರುವುದರಿಂದ ಊರಿನಲ್ಲಿ, ರೋಗವು ಹರಡಿಕೊಳ್ಳಬಹುದೆಂಬ ಶಂಕೆಯಿಂದಲೂ ಮತ್ತು ನಮ್ಮಲ್ಲಿ ಅನೇಕರು ರೋಗಭಿತಿಯಿಂದ ಪರಸ್ಥಳಗಳಿಗೆ ಹೋಗುತ್ತಾ ಇದ್ದುದರಿಂದಲೂ ಕೆಲವು ಕಾಲ ಸಭೆಯು ಯಥಾಕ್ರಮವಾಗಿ ನಡೆಯಲು ಅವಕಾಶವಾಗಲಿಲ್ಲ.

ಆದರೆ 1891ನೇ ಇಸವಿಯ, ಮೈಸೂರು ದೇಶದ ಸೆನ್‌ಸಸ್ ದಾಖಲೆ ಪ್ರಕಾರ ಬೆಂಗಳೂರು ಡಿಸ್ಟ್ರಿಕ್ಟ್‌ನಲ್ಲಿ 923, ಕೋಲಾರ 79, ತುಮಕೂರು 1466, ಮೈಸೂರು 2866, ಹಾಸನ 1867, ಶಿವಮೊಗ್ಗ 122, ಚಿಕ್ಕಮಗಳೂರು 982, ಚಿತ್ರದುರ್ಗ 23, ಈ ರೀತಿಯಾಗಿ ಮೈಸೂರು ಸಂಸ್ಥಾನದಲ್ಲಿ, ನಮ್ಮ ಜನರು ಒಟ್ಟು 8328 ಮಂದಿ ಇರುವುದಾಗಿಯೂ ಈ ಸಂಖ್ಯೆಯಲ್ಲಿ 4121 ಮಂದಿ ಗಂಡಸರು, ಮತ್ತು 4207 ಮಂದಿ ಹೆಂಗಸರು

ಇರುವಂತೆಯೂ ತಿಳಿಯಬರುತ್ತದೆ. ಇದಲ್ಲದೆ ದಕ್ಷಿಣ ಕನ್ನಡ ಜಿಲ್ಲಾದಲ್ಲಿ ಸುಮಾರು 400 ಜನಗಳು, ಕುಂಭಕೋಣ ಪ್ರಾಂತ್ಯದಲ್ಲಿ ಸುಮಾರು 600 ಜನಗಳು ಮತ್ತು ಕಾಶಿ ಮೊದಲಾದ ಕ್ಷೇತ್ರಗಳಲ್ಲಿ ಅಲ್ಪಸ್ವಲ್ಪ ಜನಗಳು ಸಹ ಇರುವುದಾಗಿಯೂ ತಿಳಿದುಬರುತ್ತದೆ.

ಇದಾದ ನಂತರ ನಮ್ಮೊಳಗೆ ಸಂಘವನ್ನು ಸ್ಥಾಪಿಸುವ ಅವಶ್ಯಕತೆ ಇದೆಯೇ? ಎಂದು ಚರ್ಚಿಸಿದ ನಮ್ಮ ಹಿರಿಯರು ಅಂದಿನ ದೇಶದ ಕಾಲಸ್ಥಿತಿ, ಹಿಂದಿಗಿಂತಲೂ ವತ್ಸಾಯ ಗಳಾಗಿದ್ದು, ದೇಶಿಯರಿಗೆ ಪಾಶ್ಚಿಮಾತ್ಯರ ಸಂಗವುಂಟಾದುದರಿಂದ ಆಚಾರ ವ್ಯವಹಾರಾದಿಗಳಲ್ಲಿ ಕೆಲವು ಬದಲಾವಣೆಯಾಗುತ್ತಿರುವುದು ಕಂಡುಬರತೊಡಗಿತು. ನಾಗರಿಕತೆ ಎಂಬ ಪ್ರವಾಹವು ಉಕ್ಕುತ್ತಿರುವ ಈ ಸಂದರ್ಭದಲ್ಲಿ ಸುಮುದಾಯದ ಬಾಂಧವರ ವಿದ್ಯಾಸಾಧನೆಗೆ, ಅದಕ್ಕೆ ಅನುಕೂಲ ಕಲ್ಪಿಸುವುದಕ್ಕೆ ಹಾಗೂ ಪಂಗಡದವರ ಪುರೋಭಿವೃದ್ಧಿಗೆ, ಸಂಘದ ಸ್ಥಾಪನೆಯ ಅವಶ್ಯಕತೆ ಇರುವುದನ್ನು ಕಂಡುಬಂದರು.

ಈ ಕಾರಣಗಳಿಂದಾಗಿ, 1908ನೇ ಇಸವಿಯಲ್ಲಿ, ಒಂದು ಉಪಸಭೆ ಸೇರಿದ ಮೈಸೂರಿನ ಅಗ್ರಗಣ್ಯರು, ಸಂಘದ ಸ್ಥಾಪನೆಗಾಗಿ ಏಕದೇಶವಾಗಿ ಮೈಸೂರಿನವರೇ ಪ್ರಾರಂಭಿಸುವುದಕ್ಕಿಂತಲೂ ಎಲ್ಲಾಕಡೆಗಳಿಂದಲೂ ಮುಖಂಡರಾಗಿರತಕ್ಕ ನಮ್ಮವರನ್ನು ಬರಮಾಡಿಕೊಂಡ ಸರ್ವ ಸಮ್ಮತವಾಗಿ ಈ ಕೆಲಸವನ್ನು ನಡೆಸುವುದು ಸೂಕ್ತವೆಂದು ಭಾವಿಸಿದರು, ಆ ಕಾರಣ ಒಂದು ಮುಖ್ಯಸಭೆಯನ್ನು ನಡೆಸುವುದಾಗಿಯೂ ಮತ್ತು ಆ ಸಭೆಯನ್ನು “ಹೊಯ್ಸಳ ಕರ್ನಾಟಕ ಮಂಡಲಿಕ ಮಹಾ ಸಭೆ” ಎಂದು ಕರೆಯುವುದಾಗಿಯೂ ನಿರ್ಣಯಿಸಿ, ಅದೇ ಇಸವಿಯ ಅಂದರೆ, ಕೀಲಕ ಸಂವತ್ಸರದ ಚೈತ್ರ ಬಹಳ 2ನೇ ಭಾನುವಾರಕ್ಕೆ ಸರಿಯಾದ 19-04-1908ನೆಯ ತಾರೀಖಿನ ಮಧ್ಯಾಹ್ನ 2 ಘಂಟೆಯ ವೇಳೆಗೆ ಮೈಸೂರು ಹಳೇ ಅಗ್ರಹಾರದಲ್ಲಿರುವ ಸರದಾರ ಕಾಂತರಾಜ ಅರಸ್‌ನವರ ತೊಟ್ಟಿಯಲ್ಲಿ ಸೇರುವುದಾಗಿಯೂ ನಿರ್ಣಯಿಸಿತು.

ಈ ಮಾಂಡಲಿಕ ಮಹಾ ಸಭೆಯ ಮುಖ್ಯ ಉದ್ದೇಶಗಳು, ಈ ಕೆಳಕಂಡಂತಿದ್ದವು.

* ಮೈಸೂರು ರಾಜಧಾನಿಯಲ್ಲಿ ಹೊಯ್ಸಳ ಕರ್ನಾಟಕ ಮುಖ್ಯ ಸಭೆಯೊಂದನ್ನು ಎಂದರೆ ಪ್ರತಿನಿಧಿ ಸಭೆಯೊಂದನ್ನು ಸ್ಥಾಪಿಸಬೇಕು.

* ನಮ್ಮ ಜನಗಳು ಇರುವ ಎಲ್ಲಾ ಮುಖ್ಯಸ್ಥಳಗಳಲ್ಲೂ ಮತ್ತು ಈ ಊರಿನಲ್ಲೂ ಸಹ ಒಂದೊಂದು ಉಪಸಭೆಯನ್ನು ಸ್ಥಾಪಿಸಬೇಕು.

ಪರಿಸ್ಥಿತಿಯು ಸಿಂಹವನ್ನು ನರಿಯನ್ನಾಗಿ ಮಾಡಿಬಿಡುತ್ತದೆ.

* ಅಂತಹ ಪ್ರತಿಯೊಂದು ಉಪಸಭೆಯೂ 25 ಜನಕ್ಕೆ ಕಡಿಮೆ ಇಲ್ಲದೆ ಸಾಮಾಜಿಕರನ್ನು ಒಳಗೊಂಡಿರಬೇಕು.

* ಪ್ರತಿಯೊಂದು ಸಭೆಯಿಂದಲೂ 25 ಜನರಿಗೆ ಒಬ್ಬ ಪ್ರತಿನಿಧಿಯಂತೆ ಗೊತ್ತು ಮಾಡಿದ ಪ್ರತಿನಿಧಿಗಳಾದ ಸಾಮಾಜಿಕರು ಮೈಸೂರು ಮುಖ್ಯಸಭೆಗೆ ಕಳುಹಿಸಲ್ಪಡಬೇಕು.

* ಆ ಮುಖ್ಯ ಸಭೆಯು ಪ್ರತಿವರ್ಷವೂ ಅಶ್ವಿಜಮಾಸದ ನವರಾತ್ರಿಯ ರಜಾದಲ್ಲಿ ಗೊತ್ತು ಮಾಡುವ ದಿವಸ ಮೈಸೂರು ರಾಜಧಾನಿಯಲ್ಲಿ ಸೇರಬೇಕು.

ಈ ಸಭೆಗೆ ವೇ|| ಕುಟ್ಟ ನರಸಿಂಹಶಾಸ್ತ್ರಿಗಳು, ಮ||ರಾ||ಅಡ್ವೋಕೇಟ್ ಎಸ್.ಸೀತಾರಾಮಯ್ಯನವರು, ಮ||ರಾ||ಅಡ್ವೋಕೇಟ್, ಹೆಚ್.ಕೃಷ್ಣಪ್ಪ, ಮ||ರಾ|| ನಂಜನಗೂಡು, ಹೆಚ್.ನಾಗಪ್ಪಶಾಸ್ತ್ರಿಗಳು ವೇ||ಯಡೇಹಳ್ಳಿ ಭವಾನೀಶಂಕರ ಶಾಸ್ತ್ರಿಗಳು, ಎಂ.ವಿ.ನರಸಿಂಹಯ್ಯನವರು, ಮು||ರಾ|| ಬ್ರಹ್ಮ ಸಮುದ್ರದ ರಂಗಣ್ಣನವರು, ಮು||ರಾ|| ವೆಂಕಟರಾಮಯ್ಯನವರು, ಮು||ರಾ||ಕೃಷ್ಣರಾಜ ಪೇಟೆ.ಎಂ.ಆರ್.ಸುಬ್ಬರಾಯರು ಮುಂತಾದ ಹಲವಾರು ಹಿರಿಯರುಗಳು, ಬೇರೆ ಬೇರೆ ಪ್ರದೇಶದಿಂದ ಬಂದು ಸೇರಿ ಹೊಯ್ಸಳ ಕರ್ನಾಟಕ ಸಂಘದ ಹುಟ್ಟಿಗೆ ನಾಂದಿ ಹಾಡಿದರು.

ಈ ಸಭೆಯು, ಸಂಘದ ವಿವಿಧ ಕೆಲಸ ಕಾರ್ಯಗಳನ್ನು ನಿರ್ವಹಿಸುವ ಸಲುವಾಗಿ, ಈ ಕೆಳಕಂಡ ಮಹನೀಯರುಗಳಿಗೆ ಅಧಿಕಾರ ನೀಡಿತು.

ಅಧ್ಯಕ್ಷರು:-ಮ||ಎಸ್.ಸೀತಾರಾಮಯ್ಯನವರು, ಅಡ್ವೋಕೇಟ್, ಶಿವಮೊಗ್ಗ

ಉಪಾಧ್ಯಕ್ಷರು:- ಮು|| ಎಂ.ಕೃಷ್ಣರಾವ್, ಬಿ.ಎ.ಬಿ.ಎಲ್. ಅಡ್ವೋಕೇಟ್, ಮೈಸೂರು.

ಕಾರ್ಯದರ್ಶಿಗಳು :-ಮು|| ಸಿ.ನರಸಿಂಹಯ್ಯ, ಬಿ.ಎ.ಬಿ.ಎಲ್.

ಮು||ಎ.ಕೃಷ್ಣರಾವ್, ಹೆಡ್ ಮಾಸ್ಟರ್, ದಳವಾಯಿ ಸ್ಕೂಲ್, ಮೈಸೂರು.

ಧನಾಧ್ಯಕ್ಷರು :- ಮು|| ಹೆಚ್.ಆರ್. ವೆಂಕಟಸುಬ್ರಾವ್ ಬಿ.ಎ. ಎಲ್.ಸಿ.ಇ. ಮುನಿಸಿಪಲ್ ಇಂಜಿಯರ್, ಮೈಸೂರು.

ಸಾಮಾಜಿಕರು:- ಮು||ಅಡ್ವೋಕೇಟ್. ಹೆಚ್. ಕೃಷ್ಣಪ್ಪನವರೇ ಮೊದಲಾಗಿ, ಇನ್ನುಳಿದ (66) ಜನಗಳು.

ಶಿಕಾರಿಪುರದ ಸೀತಾರಾಮಯ್ಯನವರು(1862-1934)

ಶ್ರೀಯುತರು 1908ರಲ್ಲಿ ಸಂಘದ ಸ್ಥಾಪನೆಯಾದಾಗ ಮೊದಲ ಮಾಂಡಲಿಕ ಸಭೆಯಲ್ಲಿ ಸೇರಿದ ಪ್ರಮುಖರನೇಕರ ಆಶಯದಂತೆ ಸಂಘದ ಮೊದಲನೆಯ ಅಧ್ಯಕ್ಷರಾಗಿ

ಚುನಾಯಿಸಲ್ಪಟ್ಟರು.ಇವರು ಧರ್ಮಿಷ್ಠರು, ದಾನಿಗಳು ಮತ್ತು ಸಮಾಜದ ಬಾಂಧವರಲ್ಲಿ ಅಭಿಮಾನವುಳ್ಳವರು.

ಶಿಕಾರಿಪುರದ ಜೋಯಿಸರ ಮನೆತನದಲ್ಲಿ ಜನಿಸಿ, ಅಂದಿನ ಕಷ್ಟ-ಕಾರ್ಪಣ್ಯಗಳನ್ನು ಎದುರಿಸಿ ಲಾ ಪರೀಕ್ಷೆ ಪಾಸು ಮಾಡಿ ಶಿವಮೊಗ್ಗದಲ್ಲಿ ವಕೀಲ ವೃತ್ತಿ ಪ್ರಾಂಭಿಸಿದರು. ಹಂತ ಹಂತವಾಗಿ ಪ್ರಬುದ್ಧಮಾನಕ್ಕೆ ಬಂದು ಮಲೆನಾಡಿಗೆ ಪ್ರಸಿದ್ಧರಾದ ವಕೀಲರಾಗಿ ಅಂದಿನ ನ್ಯಾಯಾಧೀಶರ ಗೌರವಕ್ಕೆ ಪಾತ್ರರಾದರು. ಮೈಸೂರು ರಾಜ್ಯದ ನ್ಯಾಯ ವಿಧಾಯಕ ಸಭೆಯಲ್ಲಿ ಹಲವು ವರ್ಷ ಸದಸ್ಯರಾಗಿ ಸೇವೆ ಸಲ್ಲಿಸಿದರು, 1914ರಲ್ಲಿ ಮೈಸೂರಿನಲ್ಲಿ ಜರುಗಿದ ಐದನೇ ಲಾಯರುಗಳ ಸಮ್ಮೇಳನಕ್ಕೆ ಅಧ್ಯಕ್ಷರಾಗಿದ್ದರು.

ಮನೆಯಲ್ಲಿ ಅನೇಕ ವಿದ್ಯಾರ್ಥಿಗಳಿಗೆ ಊಟ-ವಸತಿ, ಸೌಕರ್ಯ ಕಲ್ಪಿಸಿದರು, 1924ರಲ್ಲಿ ತುಂಗಾನದಿಯ ಪ್ರವಾಹಕ್ಕೆ ನಗರದ ಅನೇಕ ಪ್ರದೇಶಗಳು ಮುಳುಗಡೆ ಯಾದಾಗ ನೂರಾರು ಜನರಿಗೆ ಮನೆಯಲ್ಲಿ ಆಶ್ರಯ ನೀಡಿದ್ದರು. 1932ರಲ್ಲಿ ಜಿಲ್ಲಾ ಆಸ್ಪತ್ರೆಯಲ್ಲಿ ಇವರು ಕಟ್ಟಿಸಿ ಕೊಟ್ಟ ಜನರಲ್ ವಾರ್ಡ್ ಈಗಲೂ ಇದೆ.

ಶ್ರೀ ಎ.ಕೃಷ್ಣರಾಯರು ಬಿ.ಎ.ಬಿ.ಎಲ್.(1857-1943)

ಶ್ರೀಯುತರು 1908ರಲ್ಲಿ ಸಂಘದ ಸಂಸ್ಥಾಪನಾ ಉಪಾಧ್ಯಕ್ಷರಾಗಿದ್ದರು. ಇವರು, ಶ್ರೀ ಕೃಷ್ಣ ಶಾಸ್ತ್ರಿಗಳು ಹಾಗೂ ಶ್ರೀಮತಿ ಭಾಗೀರಥಮ್ಮನವರ ಸುಪುತ್ರ, ಚಿಕ್ಕಂದಿನಿಂದಲೇ ತಂದೆಯನ್ನು ಕಳೆದುಕೊಂಡಿದ್ದರಿಂದ ತಮ್ಮ ತಾತಂದಿರಾದ ಶ್ರೀ ಲಕ್ಷ್ಮೀಪತಿ ಶಾಸ್ತ್ರಿಗಳ ನೆರಳಿನಲ್ಲಿ ಬೆಳೆದರು. ಮೈಸೂರಿನಲ್ಲಿ ಬಿ.ಎ.ಮಾಡಿ ನಂತರ ಮದ್ರಾಸಿನಲ್ಲಿ ಬಿ.ಎಲ್. ಮುಗಿಸಿದರು. ಮದ್ರಾಸಿನಲ್ಲಿ ಶ್ರೀಯುತರು ಭಾರತದ ಕೊನೆಯ ಗವರ್ನರ್ ಜನರಲ್ ಶ್ರೀ ಸಿ.ರಾಜಗೋಪಾಲಾಚಾರಿ ಮತ್ತು ಶ್ರೀ ನವರತ್ನರಾಮ್ ಅವರ ಸಹಪಾಠಿಗಳಾಗಿದ್ದರು. 1900ರಲ್ಲಿ ಮೈಸೂರಿನಲ್ಲಿ ಅಡ್ವೋಕೇಟ್ ಆಗಿ ತಮ್ಮ ವಕೀಲ ವೃತ್ತಿ ಪ್ರಾರಂಭಿಸಿ 1938ರವರೆಗೆ ಪ್ರಾಕ್ಟೀಸ್ ಮುಂದುವರೆಸಿದರು. ಈ ಮಧ್ಯೆ ಶ್ರೀಯುತರು. ಮೈಸೂರಿನ ಸಿಟಿ ಕೋ-ಆಪರೇಟಿವ್ ಬ್ಯಾಂಕಿನ ಛೇರ್ಮನ್, ತಾಯ್ತನವರ ಅನಾಥಾಲಯಕ್ಕೆ ಕಾನೂನು ಸಲಹೆಗಾರರು, ಕೆ.ಆರ್.ಮಿಲ್, ಶಾರದಾವಿಲಾಸ ವಿದ್ಯಾಸಂಸ್ಥೆಯ ನಿರ್ದೇಶಕರು ಮತ್ತು ಪೊಲಿಟಿಕಲ್ ಅಫೇರ್ಸ್ ಕಮಿಟಿ ಸದಸ್ಯರಾಗಿದ್ದರು.

ಸಿ.ನರಸಿಂಹಯ್ಯನವರು(1872-1954)

ರಾಜಸೇವಾಸಕ್ತ ಬಿರುದಾಂಕಿತರಾದ ಶ್ರೀ.ಸಿ.ನರಸಿಂಹಯ್ಯನವರು ಕ್ಯಾತನಹಳ್ಳಿ ಶಾನುಭೋಗರ ಮನೆತನದಲ್ಲಿ ಜನಿಸಿದರು.

ಚಿಕ್ಕಂದಿನಲ್ಲಿ ಅನೇಕ ಕಷ್ಟಗಳನ್ನು ಅನುಭವಿಸಿ ಬಿ.ಎ. ಪದವಿ ಪಡೆದ ನಂತರ ಮದ್ರಾಸ್‌ನಿಂದ ಬಿ.ಎಲ್. ಪದವಿಯನ್ನು ಗಳಿಸಿದರು. ತಮ್ಮ ದಕ್ಷತೆಯಿಂದಲೂ, ತರ್ಕ ಬದ್ಧ ವಾದದಿಂದಲೂ ಅಪಾರ ಕೀರ್ತಿ ಪಡೆದರು. 1924ರಲ್ಲಿ ವಕೀಲರ ಸಮ್ಮೇಳನದ ಅಧ್ಯಕ್ಷರಾಗಿ ಚುನಾಯಿತರಾದರು. ಸಾರ್ವಜನಿಕ ಜೀವನದಲ್ಲಿ ವ್ಯಾಪಕ ಸೇವೆ ಸಲ್ಲಿಸಿದ ಶ್ರೀಯುತರು ಆಡಳಿತ ವಿಚಾರದಲ್ಲಿ ಬಹಳ ಸಮರ್ಥರಾಗಿದ್ದರು. ಮೈಸೂರು ಜಿಲ್ಲಾ ಬೋರ್ಡಿನ ಸದಸ್ಯರಾಗಿ 19 ವರ್ಷಗಳ ಕಾಲ, ಪ್ರಜಾಪ್ರತಿನಿಧಿ ಸಭೆ ಸದಸ್ಯರಾಗಿ 6 ವರ್ಷಗಳ ಕಾಲ, ವಿಧಾನಪರಿಷತ್ ಸದಸ್ಯರಾಗಿ, ಅನೇಕ ವರ್ಷಗಳ ನಗರಸಭೆ, ನಗರಾಭಿವೃದ್ಧಿ ಮಂಡಳಿ, ನೂರಾರು ಸರಕಾರಿ ಸಂಬಂಧದ ಸಮಿತಿಯ ಸದಸ್ಯರಾಗಿ, ಆಡಳಿತ ಸಲಹೆಗಾರರಾಗಿ, ಸೇವೆ ಸಲ್ಲಿಸಿದರು. ಪ್ರಭಾವಶಾಲಿ ಧ್ವನಿಯೂ, ಭಾಷಾ ಶೈಲಿಯೂ, ಚಾಣೈಯೂ ತರ್ಕಬದ್ಧ ವಾದವೂ ಒಂದೆಡೆ ಸೇರಿ ಇವರನ್ನು ಉತ್ತಮ ಭಾಷಣಕಾರ ರನ್ನಾಗಿಸಿತ್ತು.

ಸಹಕಾರಿ ಹಾಗೂ ಶಿಕ್ಷಣ ಕ್ಷೇತ್ರದಲ್ಲೂ ಇವರು ಸಲ್ಲಿಸಿದ ಸೇವೆ ಅಪಾರ, ಸಿಟಿ ಕೋ-ಆಪರೇಟಿವ್ ಬ್ಯಾಂಕಿನ ಅಧ್ಯಕ್ಷರಾಗಿ, ಸದ್ವಿದ್ಯಾ ಪಾಠಶಾಲೆ, ದಳವಾಯಿ ಹೈಸ್ಕೂಲ್‌ಗಳಲ್ಲಿ ಬಹುಕಾಲ ಮಾರ್ಗದರ್ಶಕ ಮುಂದಾಳಾಗಿದ್ದರು. ಮೈಸೂರಿನ ಅನಾಥಾಲಯಕ್ಕೆ ಬಹಳವಾಗಿ ದುಡಿದರು. ಅಂದಿನ ಕಾಲದಲ್ಲಿ (ಸೆಪ್ಟೆಂಬರ್ 1945) ಬೆಲೆ ಬಾಳುವ ತಮ್ಮ ಮನೆಯನ್ನು ಸಂಘದ ವಿದ್ಯಾರ್ಥಿನಿಲಯಕ್ಕೆ ದಾನವಾಗಿ ನೀಡಿದರು. 1908ರಲ್ಲಿ ನಡೆದ ಹೊಯ್ಸಳ ಕರ್ನಾಟಕ ಸಮ್ಮೇಳನಕ್ಕೆ ಪ್ರೇರಕ ಶಕ್ತಿಯಾಗಿದ್ದರು. ಹೊಯ್ಸಳ ಕರ್ನಾಟಕ ಸಂಘದ ಪ್ರಥಮ ಕಾರ್ಯದರ್ಶಿಗಳೂ ಆಗಿದ್ದರು. ಸಂಗೀತ, ಸಾಹಿತ್ಯ ಕ್ಷೇತ್ರದಲ್ಲೂ ಅಪಾರ ಅಭಿಮಾನ. ಶ್ರೀಮನ್ಮಹಾರಾಜರ ಅಪೇಕ್ಷೆಯ ಮೇರೆಗೆ “ಶಾಕುಂತಲ ಕರ್ನಾಟಕ ಸಭಾ” ಎಂಬ ನಾಟಕ ಮಂಡಲಿಯನ್ನು ಸ್ಥಾಪಿಸಿ ನಡೆಸಿದರು ಶ್ರೀ ಮನ್ಮಹಾರಾಜರು ಇವರನ್ನು ಪ್ರೀತಿಯಿಂದ “ಸಣ್ಣಪ್ಪ” ಎಂದು ಕರೆಯುತ್ತಿದ್ದರಲ್ಲದೆ 1946ರಲ್ಲಿ “ರಾಜಸೇವಾಸಕ್ತ” ಎಂಬ ಬಿರುದಿನಿಂದ ಗೌರವಿಸಿದರು. ತುಂಬು ಜೀವನ ನಡೆಸಿದ ಶ್ರೀಯುತರು ತಮ್ಮ 83ನೇ ವಯಸ್ಸಿನಲ್ಲಿ ದೈವಾಧೀನರಾದರು.

ಕಾನಕಾನ ಹಳ್ಳಿ ನಾರಾಯಣಶಾಸ್ತ್ರಿಗಳು

ಶ್ರೀ ಶಾಸ್ತ್ರಿಗಳು ನಿಷ್ಕಾವಂತ ವೈದಿಕ ಮನೆತನಕ್ಕೆ ಸೇರಿದ ಹೊಯ್ಸಳ ಕರ್ನಾಟಕರು, ವಿದ್ಯಾರ್ಜನೆಗಾಗಿ ಕಾನಕಾನಹಳ್ಳಿಯನ್ನು ಬಿಟ್ಟು ಮೈಸೂರಿಗೆ ಬಂದು ನೆಲೆಸಿದರು. ಉಪಾಧ್ಯಾಯ ವೃತ್ತಿ, ಪೌರೋಹಿತಗಳಿಂದ ಸಂಸಾರ ಸಾಗಿಸ ಬೇಕಾಗಿತ್ತು.

ಕೆಲವೇ ಸಮಯದಲ್ಲಿ ಇವರಿಗೆ ರಾಜಾಶ್ರಯ ದೊರಕಿತು. ಇವರ ಪಾಂಡಿತ್ಯ, ವಾಕ್ಚಾತುರ್ಯ ಇವುಗಳ ಪ್ರಭಾವಕ್ಕೆ ಒಳಗಾದ ಶ್ರೀ ನಾಲ್ವಡಿ ಕೃಷ್ಣರಾಜ ಒಡೆಯರು ಇವರಿಗೆ ಅರಮನೆ ಕಛೇರಿಯ ಹತ್ತಿರವೇ ಮನೆಯನ್ನು ಕೊಟ್ಟು ತಮ್ಮನ್ನು ಪ್ರತಿದಿನ ಭೇಟಿಯಾಗಿ ಶಾಸ್ತ್ರಾರ್ಥಗಳನ್ನು ಹೇಳುವಂತೆ ಅಪ್ಪಣೆ ಕೊಡಿಸಿದರು. ಶ್ರೀ ಶಾಸ್ತ್ರಿಯವರನ್ನು ಶ್ರೀ ನಾಲ್ವಡಿ ಕೃಷ್ಣರಾಜ ಒಡೆಯರವರು ತಮ್ಮ ಜೊತೆಯಲ್ಲಿಯೇ ಎಲ್ಲಾ ತೀರ್ಥ ಕ್ಷೇತ್ರಗಳಿಗೂ ಅನೇಕ ಬಾರಿ ಕರೆದುಕೊಂಡು ಹೋಗಿದ್ದರು. ಶ್ರೀ ಶಾಸ್ತ್ರಿಗಳವರ ವಿದ್ವತ್ತು, ಸ್ವಧರ್ಮಾನುಷ್ಠಾನ, ಭೋಧನಾಶಕ್ತಿ ಇವುಗಳನ್ನು ಮೆಚ್ಚಿದ ಶ್ರೀ ಮನ್ಮಹಾರಾಜರು ಇವರಿಗೆ ಪಂಡಿತರತ್ನಂ ಮತ್ತು ಧರ್ಮಾಧಿಕಾರಿ ಎಂಬ ಬಿರುದುಗಳನ್ನು ದಯಪಾಲಿಸಿದರು.

ವಿದ್ಯಾಭಿಮಾನ ಬಡತನದ ಬೇಗೆ ಅನುಭವಿಸಿದ್ದ ಶಾಸ್ತ್ರಿಗಳಿಗೆ ವಿದ್ಯಾರ್ಥಿ ಸಮುದಾಯಕ್ಕೆ ಸೌಲಭ್ಯಗಳನ್ನು ಕಲ್ಪಿಸುವ ಕನಸು ಕ್ರಿ.ಶ.1943ನೇ ಇಸವಿಯಲ್ಲಿ ಶ್ರೀ ಶಾಸ್ತ್ರಿಗಳ ಅಧ್ಯಕ್ಷತೆಯಲ್ಲಿ ಸಭೆ ನಡೆದು ಹೊಯ್ಸಳ ಕರ್ನಾಟಕ ಸಂಘವು ಸ್ಥಾಪನೆಯಾಯಿತು. ಶೈವಾವಸ್ಥೆಯಲ್ಲಿ ಹಣದ ಅಭಾವದಿಂದ ಸಂಘವು ತೊಂದರೆಪಡುತ್ತಿದ್ದಾಗ ಶ್ರೀ ಶಾಸ್ತ್ರಿಗಳ ಧರ್ಮಪತ್ನಿ ಶ್ರೀಮತಿ ಸಾವಿತ್ರಮ್ಮನವರು ಉದಾರವಾಗಿ ದಾನಮಾಡಲು ಮುಂದೆ ಬಂದು ತಮ್ಮಲ್ಲಿದ್ದ ಹನ್ನೆರಡು ಸಾವಿರ ರೂಪಾಯಿಗಳ ಸ್ಥಿರಾಧಾರ ಪತ್ರವನ್ನು ಸಂಘಕ್ಕೆ 1949ನೇ ಇಸವಿಯಲ್ಲಿಯೇ ಕೊಟ್ಟರು. ಅಂದು ಸಂಘಕ್ಕೆ ಹದಿನೆಂಟು ಸಾವಿರಕ್ಕೂ ರೂ.(18,000) ಮೇಲ್ಪಟ್ಟು ಹಣವು ಸಂಗ್ರಹವಾಯಿತು. ಈ ದಂಪತಿಗಳು ಹಾಕಿದ ಅನುಕರಣೀಯ ಮೇಲ್ಪಂಕಿಯನ್ನು ಅನುಸರಿಸಿ ಅನೇಕ ದಾನಿಗಳು ಮುಂದೆ ತಮ್ಮ ಶಕ್ತಿಮೀರಿ ಸಂಘಕ್ಕೆ ದಾನ ಮಾಡಿರುವುದು ಉಲ್ಲೇಖಾರ್ಹವೆನಿಸುತ್ತದೆ.

ಎಂ.ಲಕ್ಷ್ಮೀ ನಾರಾಯಣರಾವ್(1886-1966)

ಹಾಸನದಲ್ಲಿ ಜನ್ಮ ತಾಳಿದ ಶ್ರೀ.ಎಂ.ಲಕ್ಷ್ಮೀನಾರಾಯಣರಾಯರು ಹಾಸನ, ಬೆಂಗಳೂರು ಹಾಗೂ ಮದ್ರಾಸ್‌ನಲ್ಲಿ ವಿದ್ಯಾಭ್ಯಾಸ ಮಾಡಿ ಬಿ.ಎ.ಬಿ.ಎಲ್. ಪದವಿ ಪಡೆದು 1912ರಲ್ಲಿ ಬೆಂಗಳೂರಿನಲ್ಲಿ ತಮ್ಮ ವಕೀಲ ವೃತ್ತಿಯನ್ನು ಪ್ರಾರಂಭಿಸಿದರು. ಎರಡು ವರ್ಷಗಳ ನಂತರ ಮೈಸೂರಿಗೆ ಬಂದು 1926ರಲ್ಲಿ ನಿವೃತ್ತಿ ಪಡೆಯುವ ತನಕ ವಕೀಲ ವೃತ್ತಿಯಲ್ಲಿ ವಿರಾಜಿಸಿದರು.

ಶ್ರೀಯುತರು ಮಹಾತ್ಮಾ ಗಾಂಧೀಜಿಯವರ ಪ್ರಾಭಾವಲಯಕ್ಕೆ ಸಿಕ್ಕಿ ಬದುಕಿನಲ್ಲಿ ಗಾಂಧೀ ಮಾರ್ಗವನ್ನು ನಿಷ್ಠೆಯಿಂದ ಆಚರಣೆಗೆ ತಂದರು. ಬ್ರಿಟಿಷ್ ರಾಜ್ಯದ ವಿರುದ್ಧ ಬಂಡೆದ್ದ ಶ್ರೀಯುತರು ಅಪ್ರತಿಮ ರಾಷ್ಟ್ರೀಯವಾದಿಗಳಾಗಿದ್ದು 1938ರಲ್ಲಿ ಮೈಸೂರು ಕಾಂಗ್ರೆಸ್‌ನ ಸ್ಥಾಪನೆಯಲ್ಲಿ ಸಕ್ರಿಯವಾಗಿ ಪಾಲ್ಗೊಂಡು ಕೆಲವು ಕಾಲ ಅದರ ಪಾರ್ಲಿ

ಮೆಂಟರಿ ಬೋರ್ಡಿನ ಅಧ್ಯಕ್ಷರೂ ಆಗಿದ್ದರು. ದಿ ಗ್ರಾಜುಯೆಟ್ಸ್ ಕೋ-ಆಪ್.ಬ್ಯಾಂಕ್, ಕೃಷ್ಣರಾಜೇಂದ್ರ ಕೋ-ಆಪ್.ಬ್ಯಾಂಕ್, ಹೀಗೆ ಹಲವಾರು ಸಹಕಾರಿ ಸಂಸ್ಥೆಗಳ ಸಂಸ್ಥಾಪಕ ಅಧ್ಯಕ್ಷರಾಗಿ, ಮೈಸೂರಿನ ಬಾರ್ ಅಸೋಸಿಯೇಷನ್ನಿನಲ್ಲಿ ಸುಮಾರು 12 ವರ್ಷ ಅಧ್ಯಕ್ಷರಾಗಿ ಸೇವೆ ಸಲ್ಲಿಸಿದರು. ಮೈಸೂರು ರಾಜ್ಯದ ಪ್ರಥಮ ಬಾರ್ ಕೌನ್ಸಿಲಿಗೆ ಅವರನ್ನು ಸದಸ್ಯರಾಗಿ ಚುನಾಯಿಸಲಾಯಿತು. ಮೈಸೂರು ಸಂಸ್ಥಾನ ವಕೀಲರ ಸಮ್ಮೇಳನ(ಚಿಕ್ಕಬಳ್ಳಾಪುರ) ದ ಅಧ್ಯಕ್ಷತೆ ವಹಿಸಿ ಅಮೋಘ ಭಾಷಣ ಮಾಡಿದರು. ರಾಯರು ಸಾಹಿತ್ಯಾಭಿಮಾನಿಗಳು, ಕಲಾಭಿಮಾನಿಗಳು. ಹಲವಾರು ಹವ್ಯಾಸಿ ನಾಟಕ ಸಂಸ್ಥೆಗಳೊಂದಿಗೆ ಸಂಪರ್ಕ ವನ್ನಿಟ್ಟುಕೊಂಡಿದ್ದರು. ಆಸ್ಥಾನ ವಿದ್ವಾನ್ ಶ್ರೀ ಕನ್ನಂಬಾಡಿ ಗೋಪಾಲಕೃಷ್ಣ ಶಾಸ್ತ್ರಿ. ಆಸ್ಥಾನ ವಿದ್ವಾನ್ ಜ್ಯೋತಿಷ್ಯರತ್ನ ಶ್ರೀ ಗಂಗಾಧರ ಶಾಸ್ತ್ರಿ ಹಾಗೂ ಶ್ರೀ ಎಸ್.ಆರ್. ಶರ್ಮ ರೊಡಗೂಡಿ 1943ರಲ್ಲಿ ಹೊಯ್ಸಳ ಕರ್ನಾಟಕ ಸಂಘವನ್ನು ಸಂಸ್ಥಾಪಿಸಿ ಪ್ರಥಮ ಅಧ್ಯಕ್ಷರಾಗಿ ಕಾರ್ಯನಿರ್ವಹಿಸಿದರು. ಇವರು ಸಂಘದ ಹಾಲಿ ಅಧ್ಯಕ್ಷರಾದ ಎಂ.ಎಲ್. ಕೃಷ್ಣಸ್ವಾಮಿಯವರ ತಂದೆ.

ಕನ್ನಂಬಾಡಿ ಗೋಪಾಲಕೃಷ್ಣ ಶಾಸ್ತ್ರಿಗಳು

ಮೂಲತಃ ಕನ್ನಂಬಾಡಿಯವರಾದರೂ ಮೈಸೂರಿನಲ್ಲಿ ಬಂದ ನೆಲೆಸಿದರು. ಸಂಸ್ಕೃತ ಪ್ರಾಧ್ಯಾಪಕರಾಗಿ ಮಹಾಪಾಠ ಶಾಲೆ ಹಾಗೂ ಮಹಾರಾಜ ಕಾಲೇಜುಗಳಲ್ಲಿ ಖ್ಯಾತಿ ಪಡೆದರು. ಇವರ ವಿದ್ವತ್ತನ್ನು ಮನಗಂಡ ಶ್ರೀ ಮನ್ಮಥಾರಾಜರು ಇವರನ್ನು 'ಸಾಹಿತ್ಯರತ್ನ' 'ಅಲಂಕಾರ ರಕ್ಷಾಮಣಿ' ಹಾಗೂ 'ಆಸ್ಥಾನ ಮಹಾ ವಿದ್ವಾನ್' ಎಂಬ ಬಿರುದುಗಳಿಂದ ಗೌರವಿಸಿದರು. ಮೊದಲಿನಿಂದಲೂ ಬಹಳ ನಿಷ್ಠೆಯಿಂದ ಇಷ್ಟಿ (ಅಗ್ನಿಕಾರ್ಯ) ನಡೆಸಿಕೊಂಡು ಬಂದರು. ವಿದ್ಯಾರ್ಥಿಗಳ ಕಷ್ಟಗಳನ್ನು ಹತ್ತಿರದಿಂದ ಕಂಡು ಇವರು 1943ರಲ್ಲಿ ನಮ್ಮ ವಿದ್ಯಾರ್ಥಿನಿಲಯದ ಸ್ಥಾಪನೆಗೆ ಮುಖ್ಯ ಕಾರಣರಾದರು. ಸಂಘದ ಪ್ರಥಮ ಉಪಾಧ್ಯಕ್ಷರಾದರು.

ಹೆಚ್.ಜಿ.ಗಂಗಾಧರ ಶಾಸ್ತ್ರಿಗಳು(1909-1988)

ತಿಪಟೂರು ತಾಲ್ಲೂಕಿನ ಹೊನ್ನೇನ ಹಳ್ಳಿಯಲ್ಲಿ, ಶ್ರೀಯುತರು, ಮಾರ್ಚ್ 13, ರಂದು 1909 ಶ್ರೀ ವೆಂಕಟರಾಮಯ್ಯ ಮತ್ತು ಶ್ರೀಮತಿ ರಂಗಮ್ಮನವರ ಸುಪುತ್ರರಾಗಿ ಜನಿಸಿದರು.

ಇವರು ತಮ್ಮ 12ನೇ ವಯಸ್ಸಿನಲ್ಲಿ, ಮೈಸೂರಿನ "ಚಾಮರಾಜೇಂದ್ರ ಸಂಸ್ಕೃತ ಪಾಠಶಾಲೆಯಲ್ಲಿ" ಜ್ಯೋತಿಷ್ಯ ವಿಧ್ಯಾಭ್ಯಾಸವನ್ನು ಪ್ರಾರಂಭಿಸಿ, ಜೊತೆಗೇ, ಕನ್ನಡ ಪಂಡಿತ

ಪರೀಕ್ಷೆಯನ್ನು ಸಹ ಮಾಡಿದರು. ಮೈಸೂರಿನ ಹೆಸರಾಂತ 'ಬನುಮಯ್ಯ ಪ್ರೌಢಶಾಲೆಯಲ್ಲಿ' ಕನ್ನಡ ಅಧ್ಯಾಪಕರಾಗಿ 33ವರ್ಷ ಸುಧೀರ್ಘ ಸೇವೆ ಸಲ್ಲಿಸಿದರು. ಮೈಸೂರಿನ ಮಹಾರಾಜರ ಆಸ್ಥಾನದಲ್ಲಿ ಆಸ್ಥಾನ ಜ್ಯೋತಿಷ್ಯರಾಗಿ, ಕೊನೆಯ ಉಸಿರಿರುವವರೆಗೆ ಸೇವೆ ಸಲ್ಲಿಸಿದರು. ಜ್ಯೋತಿಷ್ಯ ಪಂಡಿತರು, ಕನ್ನಡ ಪಂಡಿತರು ಹಾಗೂ ಮೈಸೂರಿನಲ್ಲಿ ಜನಾನುರಾಗಿ ಆಗಿದ್ದ ಇವರ ವಿದ್ವತ್ತನ್ನು ಮನಗಂಡ ಶ್ರೀಮನ್ಮಹಾರಾಜರು, ಇವರಿಗೆ 'ಜ್ಯೋತಿಷ್ಯ ವಿದ್ವಾನ್', 'ಆಸ್ಥಾನ ವಿದ್ವಾನ್', 'ದೈವಜ್ಞ ರತ್ನ', 'ರಾಜಸೇವಾಸಕ್ತ' ಎಂಬ ಬಿರುದುಗಳನ್ನು ಕೊಟ್ಟು ಗೌರವಿಸಿರುವುದು ಹೆಮ್ಮೆಯ ವಿಷಯ. ಕನ್ನಡ ಸಾಹಿತ್ಯಕ್ಕೆ ಶಿವಗೀತೆ, ಶಿವರಹಸ್ಯ, ಗುರುಗೀತೆ ಮುಂತಾದ ಸಂಸ್ಕೃತ ಪುಸ್ತಕಗಳನ್ನು ಕನ್ನಡಕ್ಕೆ ಅನುವಾದಿಸಿ ಕನ್ನಡ ಸೇವೆ ಸಲ್ಲಿಸಿರುತ್ತಾರೆ.

ಹಾಸನಜಿಲ್ಲೆಯ, ಕೋರಮಂಗಲದ ಮೂಲದವರಾದ ಶ್ರೀ ವೆಂಕಟರಾಮಯ್ಯ(ಶ್ಯಾನುಭೋಗರು) ಮತ್ತು ಶ್ರೀಮತಿ ನರಸಮ್ಮ ಅವರ ಸುಪುತ್ರಿ ಶ್ರೀಮತಿ ವೆಂಕಟಲಕ್ಷ್ಮಮ್ಮನವರು, ಶ್ರೀ ಹೆಚ್.ಜಿ.ಗಂಗಾಧರ ಶಾಸ್ತ್ರಿಗಳವರ ಧರ್ಮಪತ್ನಿ, ಶ್ರೀಮತಿ ವೆಂಕಟಲಕ್ಷ್ಮಮ್ಮನವರು ಕರಕುಶಲ ಕಲೆಗಳಲ್ಲಿ ಬಹಳ ಆಸಕ್ತಿ ಹೊಂದಿದ್ದರು.

ಶ್ರೀ ಗಂಗಾಧರ ಶಾಸ್ತ್ರಿಗಳು ತಮ್ಮ ನಿರಂತರ ಸೇವೆಯ ನಂತರ, ಸೆಪ್ಟೆಂಬರ್ 19, 1988ರಂದು ನಿಧನರಾದರು.

ಜಿ.ಆರ್.ರಾಮಯ್ಯ

ವಿಶ್ವದ ಎರಡನೆ ಮಹಾಯುದ್ಧ ಹಾಗೂ 40ರ ದಶಕದಲ್ಲಿ ಸುಪ್ರಸಿದ್ಧ ವಾಣಿಜ್ಯೋದ್ಯಮಿಗಳಾಗಿದ್ದ ಜಿ.ಆರ್.ರಾಮಯ್ಯನವರು ಮೈಸೂರಿನ ಹೊಯ್ಸಳ ಕರ್ನಾಟಕ ಸಂಘದ ಸ್ಥಾಪನೆ ಮತ್ತು ಅದರ ಪುರೋಭಿವೃದ್ಧಿಗೆ ನಿಷ್ಠಾಮದಿಂದ ದುಡಿದ ಪ್ರಮುಖರಲ್ಲೊಬ್ಬರು. ಅಂದಿನ ಕಾಲದಲ್ಲಿ ಹೊಯ್ಸಳ ಕರ್ನಾಟಕ ಬ್ರಾಹ್ಮಣರ ಪಂಗಡದಲ್ಲಿ ಬಡವರೇ ಹೆಚ್ಚಾಗಿದ್ದುದರಿಂದ ಪಂಗಡದವರ ವಿದ್ಯಾಭ್ಯಾಸಕ್ಕೆ ಸಂಘದ ಸ್ಥಾಪನೆ ಅತ್ಯಗತ್ಯವಾಗಿತ್ತು. ಅದೇ ಕಾರಣದಿಂದ ಆರಂಭವಾದ ಈ ಸಂಘದ ಸ್ಥಾಪನೆ ಮತ್ತು ಅಭಿವೃದ್ಧಿಗಾಗಿ ಶ್ರಮಿಸಿದ ರಾಮಯ್ಯನವರೊಂದಿಗೆ ಮೈಸೂರು ಪತ್ರಿಕೆಯ ಸಂಸ್ಥಾಪಕ

ದಿ||ಟಿ.ನಾರಾಯಣ, ಮಂಡ್ಯದ ಮಾಜಿ ಪುರಸಭಾಧ್ಯಕ್ಷ ರಾಗಿದ್ದ ಎಂ.ವಿ.ಅನಂತರಾಮಭಟ್ಟರು ಹಾಗೂ ಕಿಕ್ಕೇರಿಯ ದಿ||ನರಸಿಂಹಯ್ಯನವರು ಕೈಗೂಡಿಸಿದರು. ಈ ನಾಲ್ವರು ಅಂದಿನ ಹಳೆಯ ಮೈಸೂರಿನಲ್ಲೆಡೆ ತಿರುಗಾಡಿ ಸಂಘಕ್ಕೆ ನೂರಾರು ಸದಸ್ಯರನ್ನು ಕೂಡಿಸಿದರು. ಅದರಂತೆಯೇ ಹೊಯ್ಸಳ ಕರ್ನಾಟಕ ಭಾಂಧವರೆಲ್ಲರೂ ಈ ಮೂವರಿಗೆ

ಸಹಕಾರ ನೀಡಿದರಲ್ಲದೆ, ಈ ಮೂವರನ್ನು “ತ್ರಿಮುಖೀರ್ಷಿ” ಎಂದೇ ಕರೆಯುತ್ತಿದ್ದರು. ಹೊಯ್ಸಳ ಕರ್ನಾಟಕ ಸಂಘಕ್ಕೆ ಹಾಲಿ ಇರುವ ನಿವೇಶನವೂ ಸೇರಿದಂತೆ, ದಿ|| ರಂಗರಾವ್ ಮತ್ತು ಇನ್ನಿತರರ ಸಹಾಯದಿಂದ ಬಹಳಷ್ಟು ಧನ, ಧಾನ್ಯ ಸಂಗ್ರಹ ಕಾರ್ಯವನ್ನೂ ಮಾಡಿದ್ದರು.

ಶ್ರೀಯುತರು ರಂಗಣ್ಣ ಮತ್ತು ವೆಂಕಟಲಕ್ಷ್ಮಮ್ಮ ಅವರ ಪುತ್ರರಾಗಿ 1906ರಲ್ಲಿ ಜನಿಸಿದ ರಾಮಯ್ಯನವರು ಬಾಲ್ಯದಲ್ಲಿ ಬಡತನದಲ್ಲೇ ಬೆಳೆಯುತ್ತಿದ್ದಾಗ ಅವರ ಸೋದರ ಮಾವನಾದ ದಿ|| ಶ್ರೀ.ಜಿ.ವಿ.ಈಶ್ವರಯ್ಯವರ ಕೃಪಾಕಟಾಕ್ಷದಲ್ಲಿ ಮುಂದೆ ಬಂದರು. ಚಿತ್ರಕಲೆಯಲ್ಲಿ ಪರಿಣಿತಿ ಪಡೆದು 30ರ ದಶಕದಲ್ಲಿ ಮೈಸೂರು ಮಹಾರಾಜರ ಅರಮನೆಯ ಚಿತ್ರಗಾರ ರಾಗಿಯೂ ಸೇವೆ ಸಲ್ಲಿಸಿದರು. ನಂತರ ಶಿವಮೊಗ್ಗದ ಮಂಜಯ್ಯನವರಿಂದ ಮೈಸೂರು-ಬೆಂಗಳೂರು ಸಂಚರಿಸುತ್ತಿದ್ದ ಬಸ್ಸೊಂದನ್ನು ಖರೀದಿಸಿ ದುಡಿದ ಶ್ರಮದ ಫಲವಾಗಿ ಟಿ.ಎಸ್.ಮೋಟಾರ್ಸ್ ಸಂಸ್ಥೆಯನ್ನೂ, ತದನಂತರ ಶಿವರಾಮಾ ಪೇಟೆಯಲ್ಲಿ ‘ನಾರಾಯಣ ಅಕ್ಕಿ ಹಿಟ್ಟಿನ ಗಿರಣಿ’ಯನ್ನು ಸ್ಥಾಪಿಸಿದರು. ಇಂದಿನ ಚಾಮುಂಡಿಪುರದಲ್ಲಿರುವ ಶಂಕರ ನಾರಾಯಣಸ್ವಾಮಿ ದೇವಸ್ಥಾನದಲ್ಲಿ ಕೆಲವು ಗಣ್ಯರ ಸಹಕಾರದಿಂದಾಗಿ ರಾಮೋತ್ಸವದ ವಿಜೃಂಭಣೆಯ ಆಚರಣೆ ಏರ್ಪಾಟು ಕಲಾವಿದರ ಸಂಗೀತ ಕಛೇರಿ.

ಆಗಿನ ಮೈಸೂರು ರಾಜ್ಯದಲ್ಲಿ ಪ್ರಪ್ರಥಮವಾಗಿ ‘ನವಜ್ಯೋತಿ ಸ್ಟುಡಿಯೋ’ ಸ್ಥಾಪನೆ ಕನ್ನಡ ಚಿತ್ರಗಳ ನಿರ್ಮಾಣ ಪಾಲುದಾರಿಕೆಯೊಂದಿಗೆ ಈಗಿನ ಪ್ರಭಾ ಚಿತ್ರಮಂದಿರದ ಸ್ಥಾಪನೆ ಇವು ಇವರ ಕೆಲವು ಫಲಮಗಳು.

ತಮಿಳುನಾಡಿನ ದಿ||ಎಂ.ಜಿ.ರಾಮಚಂದ್ರನ್ ಅವರ ಪ್ರಥಮ ಚಿತ್ರ ಮರಕುನಾಡು ಇಳವರ್ಸಿ ಚಿತ್ರದ ಚಿತ್ರೀಕರಣವು ಇವರ ಸ್ಟುಡಿಯೋದಲ್ಲೇ ಜರುಗಿತು. ಚಿತ್ರರಂಗದಲ್ಲಿನ ಸೇವೆಗಾಗಿ ಅಂದಿನ ಮುಖ್ಯಮಂತ್ರಿ ನಿಜಲಿಂಗಪ್ಪ ನವರು ರಾಮಯ್ಯನವರಿಗೆ ನಿವೃತ್ತಿ ವೇತನವನ್ನು ನೀಡಿದರು.

ಪರಿಸ್ಥಿತಿಯ ಒತ್ತಡದಿಂದ ಮಧ್ಯದಲ್ಲಿ ಕಷ್ಟ ನಷ್ಟಗಳನ್ನೆದುರಿಸಬೇಕಾಯಿತಾದರೂ ಧೈರ್ಯಗಡೆದೆ ಹೊಯ್ಸಳ ಕರ್ನಾಟಕ ಸಂಘ ಕಟ್ಟುವುದರ ಜೊತೆಗೆ ದೇಶದ ಖಾಸಗಿ ವಲಯದಲ್ಲಿ ಪ್ರಪ್ರಥಮವಾದ ಎನ್.ಐ.ಇ.ಕಾಲೇಜಿನಲ್ಲಿ ಆಡಳಿತ ಮಂಡಲಿಯ ಸದಸ್ಯರಾಗಿ, ಕಾರ್ಯದರ್ಶಿ, ಉಪಾಧ್ಯಕ್ಷರಾಗಿ ಮತ್ತು ಶಾರದಾವಿಲಾಸ ಸಂಸ್ಥೆಯ ಅಭಿವೃದ್ಧಿಗಾಗಿ ತಮ್ಮ ಕೊನೆಯುಸಿರುವವರೆಗೂ ಅಮೋಘ ಸೇವೆ ಸಲ್ಲಿಸಿದರು. ಬಡವರ ಬಂಧುವೆನಿಸಿದ ರಾಮಯ್ಯನವರು, 1992ರ ಜುಲೈನಲ್ಲಿ ತಮ್ಮ 86ರ ವಯಸ್ಸಿನಲ್ಲಿ ದೈವಾಧೀನರಾದರು.

ಎಸ್.ರಾಮಸ್ವಾಮಿ ಶರ್ಮ(1887-1970)

“ಶರ್ಮ ಮೇಷ್ಟ್ರು” ಎಂದೇ ಜನಪ್ರಿಯವಾಗಿದ್ದ ಶ್ರೀಯುತರು ಮೂಲತಃ ಕಿಕ್ಕೇರಿಯವರು. ಶ್ರೀಮತಿ ಸಾವಿತ್ರಮ್ಮ ಹಾಗೂ ಶ್ರೀ ಸೀತಾರಾಮಯ್ಯನವರ ಜ್ಯೇಷ್ಠಪುತ್ರ. ಎಸ್‌ಎಸ್‌ಎಲ್‌ಸಿ ಪರೀಕ್ಷೆ ತೇರ್ಗಡೆಯಾದ ನಂತರ ಉಪಾಧ್ಯಾಯರಾಗಿ ಬೆಳ್ಳೂರು, ಅಕ್ಕಿಹೆಬ್ಬಾಳು, ಕೆ.ಆರ್.ಪೇಟೆ, ಸಿಂಧಗಟ್ಟಿ, ಚಾಮರಾಜನಗರ ಹಾಗೂ ಹರದನಹಳ್ಳಿಯಲ್ಲಿ ಸೇವೆ ಸಲ್ಲಿಸಿದರು. ಓರಿಯಂಟ್ ಇನ್‌ಸ್ಟಿಟ್ಯೂಟ್ ಕಂಪೆನಿಯ ಏಜೆಂಟ್ ಆಗಿ ಸರಕಾರಿ ಕೆಲಸಕ್ಕೆ ರಾಜೀನಾಮೆ ಇತ್ತರು. ಗ್ರಾಮಾಭಿವೃದ್ಧಿ ವಿಷಯಗಳಲ್ಲಿ ಆಸಕ್ತಿ ಹೊಂದಿ ರೈತರಿಗೆ ಬೋಧನೆ ಮಾಡುತ್ತಿದ್ದರು.

ಕ್ಷೀರ ಆಂದೋಳನ ಎಂಬ ಪತ್ರಿಕೆ ಪ್ರಕಟಿಸಿದರು. ಮೈಸೂರಿನ ವಾಣಿವಿಲಾಸ ಮಾರ್ಕೆಟ್ಟಿನಲ್ಲಿ ಮಿಲ್ಕ್ ಸೊಸೈಟಿ ಎಂಬ ಮಳಿಗೆ ಪ್ರಾರಂಭಿಸಿ ಹಾಲು ವಿತರಿಸಲು ಏರ್ಪಾಡು ಮಾಡಿದ್ದರು. ಸಂತೆಪೇಟೆಯಲ್ಲಿ ಮಚ್‌ಫಂಟ್ಸ್ ಬ್ಯಾಂಕ್ ಎಂಬ ಸಂಸ್ಥೆಯನ್ನು ಆರಂಭಿಸಿದ್ದರು. ಸ್ವಾತಂತ್ರ್ಯ ದೊರೆತ ನಂತರ ಮೈಸೂರಿನ ಶ್ರೀಮನ್ಮಹಾರಾಜರಾಗಿದ್ದ ದಿ||ಜಯಚಾಮರಾಜ ಒಡೆಯರ್ ವಿರುದ್ಧ ಭೂಮಿ ವ್ಯವಹಾರವೊಂದರಲ್ಲಿ ನ್ಯಾಯಾಲಯದಲ್ಲಿ ಮೊಕದ್ದಮೆ ಹೂಡಿ ಜಯಶೀಲರಾದರು.

ಇವರು ಮೈಸೂರು ವಿದ್ಯಾರಣ್ಯಪುರಂ ಬಡಾವಣೆ ಸ್ಥಾಪನೆಗೆ ಪ್ರಮುಖ ಪ್ರೇರಣೆ. ಶ್ರೀಯುತರು ಮೈಸೂರು ಹೊಯ್ಸಳ ಕರ್ನಾಟಕ ಸಂಘದ ಸಂಸ್ಥಾಪಕರಲ್ಲೊಬ್ಬರು. ವಿದ್ಯಾರ್ಥಿಗಳ ಕ್ಷೇಮಪಾಲಕರಾಗಿ ದಕ್ಷತೆಯಿಂದ ಮತ್ತು ಪ್ರಾಮಾಣಿಕತೆಯಿಂದ ದುಡಿದವರು. 83ನೇ ವಯಸ್ಸಿನಲ್ಲಿ ಶ್ರೀಯುತರು ಕಾಲವಾದಾಗ ಸಂಘದ ಅಂದಿನ ಅಧ್ಯಕ್ಷರಾಗಿದ್ದ ಶ್ರೀ.ಜಿ.ಆರ್.ರಾಮಯ್ಯನವರು “ಹೊಯ್ಸಳ ಕರ್ನಾಟಕ ಹುಲಿ ಅಸ್ತಂಗತವಾಯಿತು” ಎಂದು ನುಡಿದುದಲ್ಲಿ ಉತ್ತೇಜ್ಜೆ ಇರಲಿಲ್ಲ.

ಕೆ.ನಾರಾಯಣರಾಯರು(1900-1984)

ಶ್ರೀಯುತರು ಬೂನಿಕೆರೆಯಲ್ಲಿ ಶ್ಯಾನನುಭೋಗರಾಗಿದ್ದ ಶ್ರೀ ಲಕ್ಷ್ಮೀನಾರಾಯಣಪ್ಪನವರ ತೃತೀಯ ಪುತ್ರ, ತಮ್ಮ ಅಣ್ಣಂದಿರಾದ ನಾಡಿಗ ನಂಜಪ್ಪ ಹಾಗೂ ನಾಡಿಗ ತಮ್ಮಯ್ಯನವರೊಂದಿಗೆ ಕೃಷ್ಣರಾಜಪೇಟೆಯಲ್ಲಿ ನೆಲಸಿ, ತಮ್ಮ ವಿದ್ಯಾಭ್ಯಾಸವನ್ನು ಮೈಸೂರಿನಲ್ಲಿ ಮುಗಿಸಿ, ಕೆಲವು ವರ್ಷಗಳ ಕಾಲ ಪ್ರಾಧ್ಯಾಪಕರಾಗಿ “ನಾಣಿ ಮೇಷ್ಟ್ರು” ಎಂದೇ ಗುರುತಿಸಲ್ಪಡುತ್ತಿದ್ದರು. 1926ರಲ್ಲಿ ಪ್ರಾಧ್ಯಾಪಕ ಹುದ್ದೆಯನ್ನು ಬಿಟ್ಟು ತಮ್ಮದೇ ಆದ ಮೋಟಾರ್ ಸರ್ವಿಸ್ ಪ್ರಾರಂಭಿಸಿ, ಸರಕಾರವು ಅದನ್ನು ರಾಷ್ಟ್ರೀಕರಣ ಮಾಡುವವರೆಗೆ ನಡೆಸಿಕೊಂಡು ಹಲವರಿಗೆ ಉದ್ಯೋಗಾವಕಾಶ ಮಾಡಿದರು. ಇವರಲ್ಲಿ ಕೆಲಸ ಮಾಡಿದವರೆಲ್ಲ ಅಭಿವೃದ್ಧಿ ಹೊಂದಿದರು.

Registered as News Paper with RNI Reg. No. KARKAN/2008/27013
Postal Reg. No. KA/SK/MYS/86/2015-2017, Posted at Lakshmipuram, Mysore-4 on 7th of every month.

ಹೊಯ್ಸಳ ಕರ್ನಾಟಕ ಸಂಘದ ಆರಂಭದ ದಿನದಿಂದಲೂ ಅದರ ಆಡಳಿತ ಆಸಕ್ತಿ ವಹಿಸಿ ಅದರ ಏಳಿಗೆಗಾಗಿ ದುಡಿದವರು. ಶ್ರೀಯುತರು ಹಾಗೂ ಇವರ ಧರ್ಮಪತ್ನಿ ಭಾಗೀರಥಮ್ಮ (ನರಸಿಂಹರಾಜಪುರದ ಶಂಕರನಾರಾಯಣಪ್ಪ ಹಾಗೂ ಶ್ರೀಮತಿ ಗೌರಮ್ಮನವರ ಪುತ್ರಿ) ಇಬ್ಬರೂ 'ನಾಸ್ತಿ' ಎಂಬುದನ್ನರಿಯದ ಧರ್ಮ ಪರಾಯಣರು. ಅತಿಥಿಸತ್ಕಾರ ಜೀವದುದ್ದಕ್ಕೂ ನಡೆದ ವ್ರತ. ವಿಧ್ಯಾಭ್ಯಾಸದಲ್ಲಿ ಆಸಕ್ತರಾದ ಬಡ ವಿದ್ಯಾರ್ಥಿಗಳು ಹಾಗೂ ವಿದ್ಯಾರ್ಥಿನಿಲಯದಲ್ಲಿ ಅವಕಾಶ ದೊರೆಯದ ಕಾರಣ ವಿಧ್ಯಾಭ್ಯಾಸಕ್ಕೆ ತಿಲಾಂಜಲಿ ನೀಡಬಾರದೆಂಬ ಅಭಿಪ್ರಾಯದಿಂದ ತಮ್ಮ ಮನೆಯಲ್ಲಿ ವಿದ್ಯಾರ್ಥಿಗಳಿಗೆ ಊಟ, ವಸತಿ ಹಾಗೂ ಆರ್ಥಿಕ ನೆರವು ನೀಡಿದವರು. ತಮ್ಮ ಹಾಗೂ ಇತರ ಬಂದು ಬಾಂಧವರಿಗೆ ವಿದ್ಯಾರ್ಥಿಗಳನ್ನು ಪರಿಚಯಿಸಿ ಅವರಿಗೆ ವಾರಾನ್ಸ್ ವ್ಯವಸ್ಥೆ ಮಾಡುವಲ್ಲಿ ಸಾರ್ಥಕತೆಯನ್ನು ಕಂಡವರು.

ಟಿ. ನಾರಾಯಣ

ಶ್ರೀಯುತರು ಸಂಘದ ವಿದ್ಯಾರ್ಥಿನಿಲಯದ ಸ್ಥಾಪನೆಗೆ ಮೂಲ ಕಾರಣರು, ಇದುವರೆವಿಗಿನ ಅತ್ಯಂತ ಜನಪ್ರಿಯ ಮತ್ತು ನಿಲಯದಲ್ಲಿ ವಿದ್ಯಾರ್ಥಿಗಳಿಗೆ ಶಿಸ್ತು ಹಾಗೂ ಸಂಪೂರ್ಣ ವ್ಯಕ್ತಿತ್ವದ ಬೆಳವಣಿಗೆಗೆ ಶ್ರಮಿಸಿದ ಏಕೈಕ "ಹಾಸ್ಟೆಲ್ ಸುಪರಿಂಟೆಂಡೆಂಟ್" ಎಂದರೆ ತಪ್ಪಾಗಲಾರದು. ಬಡ ವಿದ್ಯಾರ್ಥಿಗಳನ್ನು ಹುಡುಕಿ ಅವರಿಗೆ ವಿಧ್ಯಾಭ್ಯಾಸಕ್ಕೆ ಇರುವ ಅಡಚಣೆಗಳನ್ನು ನಿವಾರಿಸಿ, ಅವರು ಜೀವನದಲ್ಲಿ ಒಂದು ಘಟ್ಟ ತಲುಪುವವರೆಗೂ ಅವರಿಗೆ ಬೇಕಾದ ಎಲ್ಲಾ ಸಹಾಯವನ್ನು ಮತ್ತು ಮಾರ್ಗದರ್ಶನವನ್ನು ಒದಗಿಸುತ್ತಿದ್ದರು. ಮೈಸೂರಿನ ವಿದ್ಯಾರ್ಥಿನಿಲಯ 1943 ಪ್ರಾರಂಭವಾದಾಗಿನಿಂದ ಸುಮಾರು 7-8 ವರ್ಷ ಹಾಗೂ ಬೆಂಗಳೂರಿನ ವಿದ್ಯಾರ್ಥಿನಿಲಯದಲ್ಲೂ ಕೆಲಕಾಲ "ವಾರ್ಡನ್" ಆಗಿದ್ದರು. ಅತ್ಯಂತ ಶಿಸ್ತು ಪ್ರಿಯರು. ಬೆಳಗಿನ ಜಾವ ವಿದ್ಯಾರ್ಥಿಗಳು ಏಳುವುದರಿಂದ ಹಿಡಿದು, ಸ್ನಾನ-ಸಂಧ್ಯಾವಂದನೆ, ವಿಧ್ಯಾಭ್ಯಾಸದ ಪ್ರಗತಿ, ಮನೆಯ ಸುಖ ದುಃಖಗಳೂ ಸೇರಿದಂತೆ ಸಂಪೂರ್ಣ ವಿಚಾರಣೆಯಷ್ಟೇ ಅಲ್ಲ, ವಿದ್ಯಾರ್ಥಿಗಳಿಗೆ ಹಣದ ಅಡಚಣೆಯಿದ್ದಲ್ಲಿ ತಮ್ಮ ನೆಚ್ಚಿನ ಪತ್ರಿಕೆಯಾದ "ಮೈಸೂರು ಪತ್ರಿಕೆ"ಯ ಡಿಸ್ಟ್ರಿಬ್ಯೂಷನ್ ಕೆಲಸವನ್ನು ಕೂಡಿಸಿ ವಿದ್ಯಾಭ್ಯಾಸಕ್ಕೆ ಅನುಕೂಲ ಮಾಡಿ

ಕೊಡುತ್ತಿದ್ದರು. ಸಂಘದ ವಿದ್ಯಾರ್ಥಿನಿಲಯಕ್ಕೆ ಸರಕಾರದಿಂದ ಮೈಸೂರು ಹಾಗೂ ಬೆಂಗಳೂರಿನಲ್ಲಿ ನಿವೇಶನ ದೊರಕಿಸಿ ಕೊಡುವಲ್ಲಿ ಇವರು ಮಹತ್ತರ ಪಾತ್ರವಹಿಸಿದ್ದರು. ಎಷ್ಟೇ ಕಷ್ಟ ಬಂದರೂ ಛಲ ಬಿಡದ ತ್ರಿವಿಕ್ರಮನಂತೆ "ಮೈಸೂರು ಪತ್ರಿಕೆ"ಯನ್ನು ಬೆಳೆಸಿ ಜನಪ್ರಿಯವಾಗುವಂತೆ ಶ್ರಮಿಸಿದ ಶ್ರೇಯಸ್ಸು ಇವರದು. ಇವರ ಸುಪುತ್ರರಾದ ಶ್ರೀ.ಟಿ. ವೆಂಕಟರಾಂ ಪತ್ರಿಕೆಯನ್ನು ಇಂದಿಗೂ ನಡೆಸಿಕೊಂಡು ಬರುತ್ತಿದ್ದಾರೆ. ಅವರಿಗೂ ಸಂಘದ ಮೇಲೆ ಅಷ್ಟೇ ಪ್ರೇಮ ಹಾಗಾಗಿ ಹಲವಾರು ವರ್ಷದಿಂದ ಸಂಘದ ಕಾರ್ಯಕಾರಿ ಸಮಿತಿ ಸದಸ್ಯರಾಗಿ ಸೇವೆ ಸಲ್ಲಿಸುತ್ತಿದ್ದಾರೆ.

— ಶ್ರೀ ನಿಧಿ

ಸಂಸ್ಥಾಪಕರ ದಿನಾಚರಣೆಯಂದು ಸಂಘದ ವತಿಯಿಂದ ಬಿಡುಗಡೆ ಮಾಡಿದ ನಮ್ಮ ಸಂಸ್ಥಾಪಕರು ಕಿರು ಹೊತ್ತಿಗೆ ನಮ್ಮ ಕೈ ಸೇರಿಲ್ಲ ಎಂಬ ಸದಸ್ಯರ ಮನವಿಗೆ ಪತ್ರಿಕೆಯಲ್ಲಿ ಸಂಸ್ಥಾಪಕರ ಪರಿಚಯವನ್ನು ಮರು ಮುದ್ರಣ ಮಾಡಿದ್ದೇವೆ. ನಿಮ್ಮ ಪ್ರೀತಿ, ಸಹಕಾರ ಹೀಗೆ ಇರಲಿ..

ನಿರಂತರ ಕಾಣಿಕೆ: ಶ್ರೀ ಶ್ರೀಮತಿ

ಶ್ರೀಯುತ ವಿ.ಕೆ. ವೆಂಕಟರಾಮು

500/-

ಸಂಘದ ಕಾರ್ಯಾಲಯದ ಸಮಯ

ಬೆಳಿಗ್ಗೆ 10.00 ರಿಂದ ಮಧ್ಯಾಹ್ನ 1.00 ಹಾಗೂ
ಸಂಜೆ 3.00 ರಿಂದ 6.00 ರವರೆಗೆ. ದೂ: 2330995
(ಭಾನುವಾರ/ರಜಾ ದಿನ ಹೊರತುಪಡಿಸಿ)

To,

ತೆರೆದ ಅಂಚೆ

If not delivered please return to:

Hoysala Karnataka Sangha (R)

888, Narayana Shastri Road
Lakshmipuram, Mysore - 570 004

ಶ್ರೀ ಪಿ. ವಿ. ಭಾರದ್ವಾಜ, ಸಂಪಾದಕರು, ಮುದ್ರಕರು, ಪ್ರಕಾಶಕರು, ಶ್ರೀಮತಿ ಸಂಧ್ಯಾ ನಂದಕುಮಾರ್,
ಸಂಚಾಲಕರು: ಶ್ರೀ ವಿ.ಕೆ. ವೆಂಕಟರಾಮು, ಶ್ರೀ ಟಿ. ಸುಬ್ಬರಾಮಯ್ಯ, ಸದಸ್ಯರು: ದೂರವಾಣಿ: 0821-2330995